

గోరఖ్ పూర్ ఘోరం అన్ని రాష్ట్రాలకూ ఓ హెచ్చరిక

71వ స్వాతంత్ర్య దినోత్సవ వేడుకలను పాలకులు 'ఘనంగా' నిర్వహించే ఏర్పాట్లలోనున్న సమయంలో-ఈ నెల మొదటి, రెండు వారాల వ్యవధిలో ఉత్తరప్రదేశ్ రాష్ట్రం, గోరఖ్ పూర్ లోని బాబా రాఘవదాస్ ప్రభుత్వ ఆసుపత్రిలో చికిత్స పొందుతున్న వారిలో 104 మంది చిన్నారులు ప్రాణాలు(15-8-17 నాటికి) గాలిలో కలిసిపోయాయి. పత్రికల కథనాలు, ప్రాథమిక సమాచారాన్నిబట్టి ఆక్సిజన్ సరఫరాకాకపోవటమే వారి మరణాలకు కారణంగా పేర్కొంటున్నారు. మరణించిన వారంతా రోజువారీ పనులు చేసుకునే బడుగుజీవుల, చిరుద్యోగుల పిల్లలే.

బిజెపి పాలిత ఉత్తరప్రదేశ్ రాష్ట్ర ముఖ్యమంత్రి యోగి ఆదిత్య, 1998 నుండి గోరఖ్ పూర్ నియోజకవర్గానికి ప్రాతినిధ్యం వహిస్తున్నాడు. జిల్లా బోధనాసుపత్రిలో రోజూ పదుల సంఖ్యలో పసిపిల్లలు పిట్టల్లా రాలిపోవడాన్ని ఆయనేమంత గంభీరమైన అంశంగా తీసుకోలేదు. ఈ ఘటనకు బాధ్యులంటూ ఇద్దరు ఆసుపత్రి అధికారులను సస్పెండుచేసి, ఈ ఘటనపై ఓ విచారణా కమిటీని నియమించి చేతులు దులుపుకున్నాడు. అంతేగాక తమ తప్పిదాన్ని కప్పిపుచ్చుకునేందుకు మొదడువాపు వ్యాధి, కలుషిత నీరు, గొట్టాల అపరిశుభ్రత వంటి వాటిని ఈ మరణాలకు కారణాలని, అవే తమ బాధ్యతల పరిధిలోనివి కావన్నట్లుగా పేర్కొన్నాడు.

గోరఖ్ పూర్ ప్రభుత్వ ఆసుపత్రికి ఆక్సిజన్ సరఫరా చేసే ప్రైవేటు ఏజన్సీ తమకు కొంతకాలంగా ఆసుపత్రి అధికారులు బకాయిలు చెల్లించటంలేదని తెలియజేస్తూ వచ్చారని, బకాయిలు రు.68 లక్షలకు చేరుకోవడంతో ఆసుపత్రికి ఆక్సిజన్ సరఫరాను నిలిపివేశారని తెలుస్తోంది. రోగుల ప్రాణాలకు అత్యాచారమైన 'ప్రాణవాయువు' సరఫరాను నిలిపివేస్తే జరిగే ఘోర పరిణామాలు తెలిసివుండీ కూడా, బకాయిలు సకాలంలో చెల్లించకుండా రోగుల ప్రాణాలతో చెలగాటమాడటం క్షంతవ్యం కాదు. ఒక పసివాడిని కోల్పోయిన తండ్రి ఈ ఘటనపై వ్యాఖ్యానిస్తూ 'మరణించింది పసిపిల్లలు కనుక నోరుమూయించాలని చూస్తున్నారు. అదే అవు చనిపోయివుంటే పట్టణం ఎంత అల్లకల్లోలం అయివుండేదో కదా' అనే వ్యాఖ్య మనుషుల ప్రాణాలకు విలువనివ్వని పాలకుల మతోన్మాద నైజాన్ని వెల్లడిచేస్తోంది.

కాగా, భారతదేశంలోని సువిశాల దేశంలో ఇలాంటి మరణాలు అసహజమేమీకాదని బిజెపి జాతీయ అధ్యక్షుడు అమిత్ షా పేర్కొనగా, గోరఖ్ పూర్ ఘటనపై ఎర్రకోటనుండి ప్రధాని చేసిన ప్రసంగంలో బీహార్ వరద బాధితులతో కలిపి విచారం వ్యక్తంచేయటంతో సరిపెచ్చారు. కేంద్ర ఆరోగ్యశాఖామంత్రి ఈ ఘటనపై ఇప్పడే మేల్కొన్నట్లుగా మొదడువాపు వ్యాధి పోలిన ఈ రోగలక్షణాలపై పరిశోధన చేయటానికి గోరఖ్ పూర్ లో ఓ అధునాతన ప్రయోగశాల నిర్మిస్తామని ప్రకటించి చేతులు దులుపుకున్నాడు.

గోరఖ్ పూర్ ప్రభుత్వాసుపత్రిలో పిల్లల మరణాలన్నీ ఆక్సిజన్ సరఫరా ఆగిపోవడం వలనే జరిగాయని చెప్పలేమని, గత సం॥రం ఇదే కాలంలో చనిపోయిన పిల్లలకంటే ఈ సం॥రం తక్కువమందే మరణించారని 14-7-17న విడుదల చేసిన తన మధ్యంతర నివేదికలో కేంద్రప్రభుత్వం నియమించిన ముగ్గురు సభ్యుల కమిటీ పేర్కొంది. గత ప్రభుత్వాల కాలంనుండి మొదడువాపు వ్యాధి మరణాలు అధికంగానే వున్నాయని, ఈ ఘటనను కూడా దానిలో భాగంగానే చూడాలని, తప్పిదాన్ని గత ప్రభుత్వాలపై మోపి తప్పుకోజూస్తున్న యు.పి. ముఖ్యమంత్రి పేర్కొన్న బాటలోనే కమిటీ నివేదిక ఉండబోతోందని స్పష్టమౌతోంది.

కేంద్ర, రాష్ట్రాల పాలకులు ప్రజలకు వైద్యాన్ని హక్కుగా అందించాల్సిన బాధ్యతనుండి తప్పుకుంటున్నారు. స్థూల జాతీయోత్పత్తిలో వైద్యరంగానికి కేటాయంపులను 1.6 శాతానికి తగ్గించివేశారు. ప్రభుత్వాసుపత్రులన్నింటినీ ఒక పథకం ప్రకారం కునారిల్లచేస్తూ, కార్పొరేటు ఆసుపత్రుల కొమ్ముగాసే విధానాలనే అమలుచేస్తూ వస్తున్నారు.

ఆంధ్రప్రదేశ్ రాష్ట్రంలోనూ గోరఖ్ పూర్ తరహా ప్రమాద హెచ్చరికలు వినవస్తున్నాయి. కనీస వైద్యం అందక ఏజన్సీ ప్రాంతాల్లోనేగాక, గ్రామీణ ప్రాంతాల్లో పెద్దసంఖ్యలో ప్రజలు మరణిస్తున్నారు. అత్యంత కీలకమైన ప్రాథమిక ఆరోగ్య కేంద్రాలను ప్రభుత్వం ఎత్తివేస్తోంది. ఇప్పటికే అర్బన్ హెల్త్ సెంటర్లను కార్పొరేటు ఆసుపత్రులచేతి కప్పించింది. గ్రామీణ వైద్యకేంద్రాలు కూడా అదే క్రమంలో నున్నాయి. చిత్తూరుజిల్లా ప్రభుత్వాసుపత్రిని ఏకంగా కార్పొరేటు వైద్యసంస్థ అపోలోకు కట్టబెట్టడం చూస్తోంటే సామాజ్యవాద ఆర్థికసంస్థల షరతులను తు.చ.తప్పక పాటించనున్నారని, ప్రభుత్వరంగంలో వైద్యాన్ని మిగల్పదలచు కోలేదని అర్థమౌతోంది.

ఇప్పటికే వున్న జిల్లాస్థాయి బోధనాసుపత్రులలో కూడా గాజుగుడ్డ, దూది, మాత్రలు, సెలైన్ వంటి కనీసావసరాలను సమకూర్చటంలేదు. వైద్యులను, సిబ్బందిని సరిపడా నియమించటంలేదు. వైద్య పరీక్షలన్నిటికీ రుసుము వసూలు చేయటం కొనసాగుతోంది. రోగులకు ఆహారం, ఆసుపత్రిలో పారికుద్ద్యంవంటివన్నీ ప్రైవేటు కాంట్రాక్టు పద్ధతుల్లో అత్యంత లోపభూయిష్టంగా సాగుతున్నాయి. ప్రభుత్వాసుపత్రులలోని నిపుణులైన వైద్యులు అతి తక్కువ ఖర్చుతోచేయదగిన శస్త్రచికిత్సలను 'ఎస్టిఆర్ వైద్యసేవ' తదితర పథకాలతో కార్పొరేటు ఆసుపత్రులలో చేయటానికి అనుమతిచ్చి, వేలకోట్ల రూపాయల ప్రజాధనాన్ని ప్రతి ఏటా కార్పొరేటు ఆసుపత్రులకు ప్రభుత్వం దోచిపెట్టోంది.

పిపిపి పేరున రాష్ట్రంలో ప్రభుత్వ వైద్యరంగాన్ని వ్యాపారీకరించేందుకు చురుగ్గా చర్యలు చేపడు తున్నారు.

వాస్తవానికి భారతదేశ జనాభాలో సగానికి పైగా ప్రజలకు సంక్రమిస్తున్న వ్యాధులన్నీ అపరిశుభ్ర వాతావరణం, కలుషిత మంచినీటి కారణంగానేనని పలు నివేదికలు తెలియజేస్తున్నాయి. గ్రామ, మండల, మున్సిపల్ స్థాయిల్లో అతి తక్కువ ఖర్చుతో నిర్వహించదగిన ఈ పనులను పాలకులు గాలికొదిలేశారు. స్వచ్ఛభారత్ పేరుతో చీపురు పట్టుకొని వీధులు ఊడుస్తున్నట్లుగా పత్రికలలో ఫోటోలకు పరిమితమయ్యారు. దీనికారణంగా, రక్షిత మంచినీరు అందక, అపరిశుభ్ర పరిసరాల కారణంగా ప్రతి ఏటా అభ్యాగృతందరో డయేరియా, మలేరియా తదితర వ్యాధుల బారినపడి మరణిస్తున్నారు. వేలకోట్ల ప్రజాధనాన్ని మెడికల్ రీఎంబర్స్ మెంట్ ల పేరిట కార్పొరేటు ఆసుపత్రులకు దోచిపెట్టున్న ప్రభుత్వాలు ప్రజలకు ఈ కనీసపాటి సౌకర్యాలనెందుకు కల్పించవని నిలదీయాలి. కార్పొరేటు వైద్యరంగానికి కొమ్ముగాసే విధానాలను వ్యతిరేకించాలి. ప్రజలకు హక్కుగా వైద్యాన్ని అందించేందుకు ప్రభుత్వ వైద్యరంగాన్ని పునరుద్ధరించి, ఆధునికీకరించాలని ప్రభుత్వాలను డిమాండ్ చేస్తూ ఉద్యమించాలి.

○○○○○○